

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 24 ಮಾರ್ಚ್ 2019

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಬಲಿದಾನ್ ಭೆಟಂವ್ಕ್ ಆಮಿ ಸಾಂಗಾತಾ ಜಮ್ಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ಆಮಿ ಫಳ್ ದಿಂವ್ಚೆ ಕ್ರಿಸ್ತಾಂವ್ ಜಾಂವ್ನ್ ಜಿಯೆಂವ್ಕ್ ಉಲೊ ದಿತಾ.

ಪ್ರಾಚಿತ್ ಕಾಳಾರ್ ಆಮಿ ಆಸಾಂವ್. ಹೊ ಕಾಳ್ ಆಮ್ಚಾ ಜಿವಿತಾಂತ್ ಕಿತೆಂ ಗರ್ಜ್ ನಾ ತೆಂ ಸೊಡುಂಕ್ ಆನಿ ನವಿ ಜಿಣಿ ಜಿಯೆಂವ್ಕ್ ಅವ್ಕಾಸ್ ಕರ್ನ್ ದಿತಾ.

ದೆವಾಚೆ ಕುರ್ಪೆನ್ ಹೊ ಅವ್ಕಾಸ್ ವಾಪಾರ್ನ್ ಜಿಣಿ ಬದ್ಲುಂಕ್ ಆನಿ ಸರ್ಗಿಂಚೆಂ ರಾಜ್ ಆಪ್ಣಾಂವ್ಕ್ ಗರ್ಜ್ ಆಸ್ಲಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಬಾವಾರ್ಥ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚಾ ವ್ಹಡಿಲಾಂನಿ ತಾಂಕಾಂ ದಿಲ್ಲಿ ತಿ ಗೊವ್ಳಿಕ್‌ಪಣಾಚಿ ಜವಾಬ್ದಾರಿ ವಿಶ್ವಾಸಿಪಣಿಂ ಕರುಂಕ್ ಪವಿತ್ರ ಅತ್ಮಾಚ್ಯಾ, ಪ್ರೆರಣಾನ್ ಭರ್. ಜೆಜುಬರಿಂ ಶಾಶ್ವತ್ ಬಾಳ್ತಾ ತಸಲೆಂ ಫಳ್ ದಿಂವ್ಚಾಕ್ ತಾಣಿಂ ವಾವ್ರಿಶೆಂ ಕರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಸರ್ವ್ ರಾಜಕೀಯ್ ಮುಕೆಲ್ಯಾಂನಿ ದೇಶಾಚ್ಯಾ ಎಕ್ವಟಾ ಆನಿ ಅಭಿವೃದ್ಧಿ ಖಾತಿರ್ ನಿಸ್ವಾರ್ಥಿ ಪಣಿಂ ವಾವ್ರಿಶೆಂ ತಾಂಚೆ ಮತಿಕ್ ಉಜ್ವಾಡ್ ದಿ. ಘಡೆಂ ಯೆಂವ್ಚಾ ಎಲಿಸಾಂವಾಂತ್ ಬರೆ ಮುಕೆಲಿ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

3. ಹ್ಯಾ ದಿಸಾಂನಿ ಪರೀಕ್ಷಾ ಬರಂವ್ಚಾ. ಆಮ್ಚಾ ಭುರ್ಗ್ಯಾಂಕ್ ತುಜ್ಯಾ ಹಾತಿಂ ಸಮರ್ಪಿತಾಂವ್, ತಾಂಚ್ಯಾ ವಾವ್ರಾಕ್ ಫಾವೊ ತೊ ಫಳ್ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಹ್ಯಾ ದಿಸಾಂನಿ ಜೆಜುಚ್ಯಾ ಪಾಶಾಂವಾಚೊ ನಿಯಾಳ್ ವಿವಿಡ್ ರಿತಿಂನಿ ಕರ್ಚಾ, ಆಮ್ಕಾಂ ತಶೆಂ ಮಿಶನರಿಂಕ್ ಕಿತೆಂಚ್ ಬಾದಕ್ ಯೆನಾಶೆಂ ರಾಕ್ ಆನಿ ಆಮ್ಚೊ ಭಾವಾರ್ಥ್ ಜಿಯೆಂವ್ಕ್ ಆನಿ ಉಚಾರುಂಕ್ ಸ್ವತಂತ್ರ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚಾ ಫಿರ್ಗಜೆಚ್ಯಾ ಯುವಜಣಾಂನಿ ದಿಸ್ಪಡ್ತಿಂ ದೆವಾಚೆಂ ಉತರ್ ವಾಚುನ್ ದೆವಾಚೆ ಖುಶೆ ಪರ್ಮಾಣೆಂ ಜಿಣಿ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಆಮ್ಚಿ ಆದ್ಲಿ ಜಿಣಿ ಸಾಂಡುನ್, ಖರೆಂ ಕುಮ್ಸಾರ್ ಜಾವ್ನ್ ಜಿಣಿ ಬದ್ಲುಂಕ್ ಆನಿ ಸುವಾರ್ತೆಚಿ ಜಿಣಿ ಆರಂಭ್ ಕರುಂಕ್ ಆಮ್ಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್ ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 24 ಮಾರ್ಚ್ 2019

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

3:1-8, 13-15

ಮೊಯ್ಜೆ ಆಪ್ಲ್ಯಾ ಮಾಂವಾ ಜೆತ್ಲೊಚೊ, ಮಿದಿಯಾನಾಚ್ಯಾ ಯಾಜಕಾಚೊ ಬಕ್ರಾಂ ಹಿಂಡ್ ರಾಕ್ತಾಲೊ. ಏಕ್ ದೀಸ್ ತೊ ಆಪ್ಲೊ ಹಿಂಡ್ ಅರಣೆಂ ಉತ್ತುನ್ ವ್ಹರುನ್ ಗೆಲೊ ಆನಿ ತೊ ಹೊರೆಬಾ ಲಾಗಿಂ, ಮ್ಹಣ್ಣೆ ದೆವಾಚ್ಯಾ ಪರ್ವತಾ ಲಾಗಿಂ ಆಯ್ಲೊ. ಥಂಯ್ ಸರ್ವೆಸ್ಪರಾಚೊ ದೂತ್ ಜಳ್ತಾ ಉಚ್ಯಾ ರುಪಾರ್ ಎಕಾ ಝಿಲ್ಕುಟಾ ಮದೆಂ ತಾಕಾ ದಿಷ್ಟಿಕ್ ಪಡ್ಲೊ. ಝಿಲ್ಕುಟ್ ಜಳ್ತಾಲೆಂ, ಪೂಣ್ ತೆಂ ಲಾಸನಾತ್ಲೆಂ ತೆಂ ತಾಣೆಂ ದೆಕ್ಲೆಂ. ಮೊಯ್ಜೆನ್ ಮ್ಹಳೆಂ: “ಝಿಲ್ಕುಟ್ ಕಿತ್ಯಾಕ್ ಲಾಸನಾ? ಹೆಂ ವಿಚಿತ್ರ್ ದೃಶ್ಯ್ ಹಾಂವೆಂ ಲಾಗಿಂ ವಚುನ್ ಪಳೆಂವ್ಕ್ ಜಾಯ್.” ಮೊಯ್ಜೆ ತೆಂ ಪಳೆಂವ್ಕ್ ಲಾಗಿಂ ಸರ್ರಾಲೊ ತೆಂ ಸರ್ವೆಸ್ಪರಾನ್ ಪಳೆಲೆಂ ಆನಿ ಝಿಲ್ಕುಟಾ ಮಧೆಂ ಥಾವ್ನ್ ತಾಣೆಂ ತಾಕಾ ಉಲೊ ಕೆಲೊ: “ಮೊಯ್ಜೆ, ಮೊಯ್ಜೆ!” ಮೊಯ್ಜೆನ್ ಜಾಪ್ ದಿಲಿ: “ಆಬ್ಲೆ, ಹಾಂವ್ ಹಾಂಗಾ ಆಸಾಂ.” ದೆವಾನ್ ಮ್ಹಳೆಂ: “ಹಾಂಗಾ ಲಾಗಿಂ ಸರನಾಕಾ! ತುಜ್ಯಾ ಪಾಯಾಂಚ್ಯೊ ವ್ಹಾಣೊ ಕಾಡ್, ಕಿತ್ಯಾಕ್ ತುಂ ಉಬೊ ಆಸಾಯ್ ತೊ ಜಾಗೊ ಪವಿತ್ರ್.” ಫುಡೆಂ ಉಲೊವ್ನ್ ತಾಣೆಂ ಮ್ಹಳೆಂ: “ಹಾಂವ್ ತುಜ್ಯಾ ಪುರ್ವಜಾಂಚೊ ದೇವ್: ದೇವ್ ಅಬ್ರಹಾಮಾಚೊ, ದೇವ್ ಇಸಾಕಾಚೊ ಆನಿ ದೇವ್ ಜಾಕೊಬಾಚೊ.” ತೆದ್ನಾ ಮೊಯ್ಜೆನ್ ಆಪ್ಲೆಂ ಮುಖಾಮಳ್ ಧಾಂಪ್ಲೆಂ, ಕಿತ್ಯಾಕ್ ತೊ ದೆವಾಕ್ ಪಳೆಂವ್ಕ್ ಭಿಯೆಲೊ. ಆನಿ ಸರ್ವೆಸ್ಪರಾನ್ ಮ್ಹಳೆಂ: “ಹಾಂವೆಂ ಎಜಿಪ್ತಾಂತ್ ಮ್ಹಜ್ಯಾ ಲೊಕಾಚೆಂ ದಲ್ಲರ್ಪಣ್ ಪಳೆಲಾಂ. ತಾಂಕಾಂ ದಗ್ಧಿತ್ಲ್ಯಾ ಅಧಿಕಾರ್ಯಾಂ ದಾವ್ನ್ ಸುಟ್ಕಾ ಮೆಳ್ಚೆ ಖಾತಿರ್ ತಾಂಣಿಂ ಮಾರ್ಲಿ ಬೊಬ್ ಹಾಂವೆಂ ಆಯ್ಲಾಂ. ತಾಂಚಿ ದೂಖ್ ಮ್ಹಾಕಾ ಕಳಿತ್ ಆಸಾ. ದೆಕುನ್ ತಾಂಕಾಂ ಎಜಿಪ್ತಾಗಾರಾಂ ಥಾವ್ನ್ ಸೊಡೊಂವ್ಕ್ ಆನಿ ದೂಡ್ ಆನಿ ವೊಡ್ವೊ ವ್ಹಾಳ್ತಾ ತ್ಯಾ ಸೊಬಿತ್ ಆನಿ ವಿಶಾಲ್ ದೆಶಾಕ್, ಮ್ಹಣ್ಣೆ ಕಾನಾನ್‌ಗಾರಾಂಚ್ಯಾ, ಹಿತ್ತಿತಾಂಚ್ಯಾ, ಆಮೊರಿತಾಂಚ್ಯಾ, ಪೆರಿಜಿತಾಂಚ್ಯಾ, ಹಿವಿತಾಂಚ್ಯಾ ಆನಿ ಜೆಬುಜಿತಾಂಚ್ಯಾ ದೆಶಾಕ್ ತಾಂಕಾಂ ವ್ಹರುಂಕ್ ಹಾಂವ್ ಸಕ್ಲಾ ಆಯ್ಲಾಂ. ಇಸ್ರಾಯೆಲಿತಾಂಚಿ ಬೊಬ್ ಆತಾಂ ಮ್ಹಾಕಾ ಪಾವ್ಲ್ಯಾ, ಆನಿ ಎಜಿಪ್ತಾಗಾರ್ ತಾಂಕಾಂ ಕಶೆಂ ದಗ್ಧಿತಾತ್ ಮ್ಹಣ್ ಹಾಂವೆಂ ಪಳೆಲಾಂ. ತರ್ ಆತಾಂ ಯೆ, ಆನಿ ಮ್ಹಜೆ ಪರ್ಜೆಕ್, ಇಸ್ರಾಯೆಲಿತಾಂಕ್ ಎಜಿಪ್ತಾಂತ್ಲಿಂ ಭಾಯ್ರ್ ಕಾಡುಂಕ್ ಹಾಂವ್ ತುಕಾ ಫಾರಾವ್ಯಾ ಸರ್ಶಿಂ ಧಾಡ್ತಾಂ.” ಉಪ್ರಾಂತ್ ದೆವಾನ್ ಮೊಯ್ಜೆಕ್ ಮ್ಹಳೆಂ: “ತುವೆಂ ಇಸ್ರಾಯೆಲಿತಾಂಕ್ ಅಶೆಂ ಸಾಂಗುಂಕ್ ಜಾಯ್: ‘ಸರ್ವೆಸ್ಪರ್, ತುಮ್ಚ್ಯಾ ಪುರ್ವಜಾಂಚೊ ದೇವ್, ದೇವ್ ಅಬ್ರಹಾಮಾಚೊ, ದೇವ್ ಇಸಾಕಾಚೊ, ದೇವ್ ಜಾಕೊಬಾಚೊ, ಹಾಣೆಂ ಮ್ಹಾಕಾ ತುಮ್ಚೆಂ ಧಾಡ್ಲಾ. ಹೆಂ ಮ್ಹಜೆಂ ನಾಂವ್ ಸದಾಂಕಾಲ್ ಆನಿ ಫುಡ್ಲೊ ಸರ್ವ್ ಸಂತತಿ ಹ್ಯಾಚ್ ನಾಂವಾನ್ ಮ್ಹಾಕಾ ಉಲೊ ಮಾರ್ತಲ್ಯೊ. ವಚ್ ಆನಿ ಇಸ್ರಾಯೆಲ್ ಲೊಕಾಚ್ಯಾ ಮಲ್ಗಡ್ಯಾಂಕ್ ಎಕ್ಬಾಂಯ್ ಕರ್ ಆನಿ ತಾಂಕಾಂ ಸಾಂಗ್: ‘ಸರ್ವೆಸ್ಪರ್, ತುಮ್ಚ್ಯಾ ಪುರ್ವಜಾಂಚೊ ದೇವ್, ಅಬ್ರಹಾಮಾಚೊ, ಇಸಾಕಾಚೊ ಆನಿ ಜಾಕೊಬಾಚೊ ದೇವ್, ಮ್ಹಾಕಾ ದಿಷ್ಟಿಕ್ ಪಡ್ಲೊ ಆನಿ ತಾಣೆಂ ಮ್ಹಾಕಾ ಮ್ಹಳೆಂ: ‘ಖರೆಂಚ್ ಹಾಂವೆಂ ತುಮ್ಕಾಂ ಲಕ್ಶ್ ದಿಲಾಂ ಆನಿ ಜೆಂ ಕಿಶೆಂ ಎಜಿಪ್ತಾಂತ್ ತುಮ್ಕಾಂ ಕರ್ತಾತ್ ತೆಂ ಹಾಂವೆಂ ಪಳೆಲಾಂ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

ಭಾವಾಂನೋ, ಮೊಯ್ಜೆಚೊ ಸಾಂಗಾತ್ ಧರ್ನ್ ಗೆಲ್ಲ್ಯಾ ಆಮ್ಚ್ಯಾ ಪುರ್ವಜಾಂಕ್ ಕಿತೆಂ ಘಡ್ಲೆಂ ತೆಂ ತುಮಿ ವಿಸರ್ಯೆ. ತಿಂ ಸಮೆಸ್ತ್ ಕುಪಾಚೆ ಸಾವ್ಲೆಕ್ ಆಸ್ಲಿಂ ಆನಿ ದಯಾಂತ್ಲ್ಯಾನ್ ಶಾಬಿತಾಯೆನ್ ಉತ್ರನ್ ಗೆಲಿಂ. ಮೊಯ್ಜೆಚಿಂ ಪಾಟ್ಲಾವ್ಡಾರಾಂ ಜಾವ್ನ್ ಕುಪಾಂತ್ ಆನಿ ದಯಾಂತ್ ತಾಂಣಿಂ ಸಮೆಸ್ತಾಂನಿ ಸ್ನಾನ್ ಘೆತ್ಲೆಂ. ತಾಂಣಿಂ ಸಕ್ಪಾಂನಿ ಏಕ್‌ಚ್ ಅತ್ಮೀಕ್ ಖಾಣ್ ಸೆವ್ಲೆಂ ಆನಿ ಸಮೆಸ್ತ್ ಏಕ್‌ಚ್ ಅತ್ಮೀಕ್ ಉದಕ್ ಪಿಯೆಲಿಂ. ತರಿಪುಣ್ ತಾಂಚೆ ಮದ್ಲಿಂ ಚಡಾವತ್ ಜಣಾಂ ದೆವಾಕ್ ಮಾನ್ವಲಿಂನಾತ್. ದೆಕುನ್ ತಾಂಚಿಂ ಮೊಡಿಂ ಅರಣ್ಯಾಂತ್ ಶಿಂಪಡ್ಲಿಂ. ತಿಂ ಆಶೆಲ್ಲಿಂ ತಶೆಂ ಆಮಿ ಬೊಟ್ಯಾ ವಸ್ತುಂಚಿ ಆಶಾ ಕರಿನಯೆ ಮ್ಹಣ್ ಆಮ್ಕಾಂ ಏಕ್ ದಾಕ್ಲೊ ಜಾವ್ನ್ ಹ್ಯೊ ಸರ್ವ್ ಸಂಗಿ ಘಡ್ಲೊ. ಆಮಿ ಪುರ್ಪುರ್ಚೆಂ ನ್ಹಯ್; ತಾಂಚೆ ಭಿತರ್ಲಿಂ ಥೊಡಿಂ ಪುರ್ಪುರುಂಕ್ ಲಾಗ್ಲಿಂ ಆನಿ ಸಂಹಾರ್ ಕರ್ಣಾರ್ ದೇವ್‌ದುತಾನ್ ತಾಂಕಾಂ ನಾಸ್ ಕೆಲಿಂ. ಹೆರಾಂಕ್ ಏಕ್ ದಾಖ್ಲೊ ಜಾವ್ಲೆ ಖಾತಿರ್ ಹೆಂ ಸಗ್ಳೆಂ ತಾಂಕಾಂ ಘಡ್ಲೆಂ; ಸಂಸಾರಾಚ್ಯಾ ಕಾಳಾಂಚ್ಯಾ ಶೆವಟಾಕ್ ಪಾವ್ಲಲ್ಯಾ ಆಮ್ಕಾಂ ಚತ್ರಾಯ್ ಸಾಂಗ್ಲೆ ಖಾತಿರ್ ತೆಂ ಬರೊವ್ನ್ ಘಾಲಾಂ. ಹ್ಯಾ ಪಾಸತ್ ಜೊ ಕೊಣ್ ಆಪುಣ್ ಘಟ್ ಉಬೊ ಆಸಾ ಮ್ಹಣ್ ಲೆಖ್ತಾ ತೊ ಆಪುಣ್ ಪಡನಾಶೆಂ ಚತ್ರಾಯ್ ಘೆಂವ್.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ತಿಸ್ರೊ ಆಯ್ತಾರ್ 24 ಮಾರ್ಚ್ 2019

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಮ್ಚೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಲ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್, ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಅರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಣಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಗುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್, ಕುಟ್ಮಾಚ್ಯಾ/ ವಾಡ್ಯಾಚ್ಯಾ/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್, ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್, ಮಾಗ್ಣ್ಯಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ ಜಿಯೆವ್ನ್/ ತಿಂ ಭಾವಾರ್ಥಾಚ್ಯೊ ಸಾಕ್ಷಿ ಜಾಂವ್ಡಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಡಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚೆ ತೆವ್ಪಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತೆನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ಟ್ ಸವಯಾಂ ಥಾವ್ನ್, ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್, ಜಿವಿತಾಂತ್ ಜಯ್ತ್ ಆಪ್ಣಾಂವ್ಕ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್. ಆಮೆನ್.